



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. XXXIV/FK-22

2011 JULY 12

No. 9

PASTORAL LETTER

യേശുവിൽ പ്രിയ വൈദികരേ, സന്യാസ സഹോദരന്മാരേ, സഹോദരികളേ, വത്സലമക്കളേ,

2011 മെയ് 18-ാം തീയതി മുതൽ ജൂലൈ 10-ാം തീയതിവരെ രണ്ടു മാസത്തോളം ദീർഘിച്ച വിദേശയാത്രയ്ക്കു ശേഷം ഈ ജൂലൈ 11-ാം തീയതി ഞാൻ നിങ്ങളുടെ മധ്യേ സസുഖം തിരിച്ചെത്തി. എന്റെ യാത്രാ പരിപാടികളിൽ അസൗകര്യങ്ങളോ മറ്റ് അസുഖങ്ങളോ അപകടങ്ങളോ ഉണ്ടാകാതെ എല്ലാം സന്തോഷപ്രദമാക്കിത്തീർത്ത ദൈവത്തിനും പരിശുദ്ധ അമ്മയായ കന്യകാമറിയത്തിനും ആദ്യംതന്നെ ഞാൻ നന്ദി അർപ്പിക്കട്ടെ. അനുദിന പ്രാർത്ഥനകളിൽ എന്നെ അനുസ്മരിച്ച അതിരൂപതാഗങ്ങളായ എല്ലാ വൈദികരേയും സന്യാസതരേയും, വിശ്വാസിസമൂഹത്തേയും ഞാൻ നന്ദിയോടെ ഓർക്കുന്നു.

കത്തോലിക്കാ തിരുസഭയോടും അതിന്റെ പരമാദ്ധ്യക്ഷനായ പരിശുദ്ധ പിതാവിനോടുമുള്ള വിശ്വസ്തതയും വിധേയത്വവും പ്രഖ്യാപിക്കുന്നതിനും, അതിരൂപതയെ സംബന്ധിച്ച് സമഗ്രമായ വിവരങ്ങൾ നൽകുന്നതിനും വേണ്ടിയുള്ള Ad Limina സന്ദർശനമായിരുന്നു എന്റെ ഈ യാത്രയുടെ പ്രധാന ഉദ്ദേശ്യം. 2011 മെയ് 30-ാം തീയതിയാണ്

പരിശുദ്ധപിതാവ് ബെനഡിക്ട് 16-ാം പാപ്പായെ ഞാൻ നേരിൽ കണ്ടത്. നമ്മുടെ അതിരൂപതയെക്കുറിച്ചുള്ള സമഗ്രമായ റിപ്പോർട്ടുകളെല്ലാം പരിശുദ്ധ പിതാവിനു സമർപ്പിക്കുകയും വൈദികർ, സന്യാസതർ, അല്മായർ, സെമിനാരികൾ വിവിധ ശുശ്രൂഷാമേഖലകൾ തുടങ്ങിയവയുമായി ബന്ധപ്പെട്ട എല്ലാ വിവരങ്ങളും പരിശുദ്ധ പിതാവിനെ വിശദമായി ധരിപ്പിക്കുകയും ചെയ്തു.

അതിരൂപതയിലുള്ള എല്ലാവരെയുംകുറിച്ച് വളരെ താത്പര്യത്തോടുകൂടി ചോദിച്ചു മനസ്സിലാക്കിയ പരിശുദ്ധപിതാവ് തന്റെ സ്നേഹാനുഭവങ്ങൾ എല്ലാവരെയും അറിയിക്കണമെന്നും നമ്മെ എല്ലാവരെയും തന്റെ പൈതൃകമായ സ്നേഹവാത്സല്യങ്ങളോടെ ആശീർവദിച്ചതായി അറിയിക്കണമെന്നും ആവശ്യപ്പെട്ടു.

ഭാരതത്തിലെ സഭ ഒരു പ്രേഷിതസമൂഹമാണെന്നും വിശുദ്ധ ഫ്രാൻസിസ് സേവ്യറിനെപ്പോലെ യേശുവിനെ പ്രതി ജീവൻ തന്നെ ബലിദാനമാക്കിയ മിഷനറിമാരുടെ പൈതൃകമുൾക്കൊള്ളുന്നതാണെന്നും പരിശുദ്ധപിതാവ് അനുസ്മരിപ്പിച്ചു. മാറിക്കൊണ്ടിരിക്കുന്ന സാഹചര്യങ്ങളിൽ നമ്മുടെ വിശ്വാസചൈതന്യം മന്ദീഭവിച്ചുപോകരുത്. മൂല്യസങ്കല്പങ്ങൾ നമ്മുടെ ഭാരതത്തിൽ അന്യമായിക്കൊണ്ടിരിക്കുകയാണോ എന്ന സംശയം പരിശുദ്ധ പിതാവ് പ്രകടിപ്പിച്ചു. കുടുംബബന്ധങ്ങളിലെ ശൈഥില്യം വലിയൊരു ഭീഷണിയായി മാറിക്കൊണ്ടിരിക്കുന്നു. ഇവിടെ സഭയുടെ ദൗത്യം ഏറെ നിർണ്ണായകമാണ്. മനുഷ്യജീവനോട് ആദരം കാണിക്കാത്ത ചുറ്റുപാടുകളിൽ കത്തോലിക്കാ കുടുംബങ്ങളുടെ പുനരുജ്ജീവനം അത്യാവശ്യമായിരിക്കുന്നു. ഇത്തരം കാര്യങ്ങളിലാണ് സഭ ശ്രദ്ധിക്കേണ്ടതെന്നും പരിശുദ്ധ പിതാവു കൂട്ടിച്ചേർത്തു. ഉത്തമമായ കുടുംബങ്ങൾ ദൈവരാജ്യത്തിന്റെ മുൻ അനുഭവങ്ങളാണ് എന്ന ആശയം ഊന്നിപ്പറഞ്ഞുകൊണ്ടാണ് പരിശുദ്ധ പിതാവ് ആ ഭാഗം സമാപിപ്പിച്ചത്.

വരാപ്പുഴ അതിരൂപത പ്രവിശ്യയുടെ പരിധിയിൽ വരുന്ന മറ്റു മെത്രാന്മാരൊന്നിച്ച് പരിശുദ്ധപിതാവിനെ സന്ദർശിക്കുകയും അവരെ പരിചയപ്പെടുത്തുകയും ചെയ്യുന്ന ചടങ്ങുകൂടി അതിരൂപതാ അദ്ധ്യക്ഷൻ എന്ന നിലയിൽ Ad Limina സന്ദർശനത്തിന്റെ ഭാഗമായി എനിക്ക് നിർവ്വഹിക്കാൻ ഉണ്ടായിരുന്നു.

ഇതിനിടയിൽ, വിശുദ്ധ പത്രോസിന്റെയും വിശുദ്ധ പൗലോസിന്റെയും പുജ്യാവശിഷ്ടങ്ങൾ ഉൾക്കൊള്ളുന്ന കബറിടങ്ങൾ സന്ദർശിക്കുകയും ദിവ്യപുജ അർപ്പിക്കുകയും ചെയ്തു. ആ സന്ദർഭങ്ങളിലെല്ലാം അതിരുപതയെയും വിശ്വാസിസമൂഹത്തെയും പ്രത്യേകം ദൈവത്തിന് സമർപ്പിച്ച് ഞാൻ പ്രാർത്ഥിക്കുകയുണ്ടായി. പിന്നീട്, വത്തിക്കാണിലെ വിവിധ തിരുസംഘം കാര്യാലയങ്ങൾ സന്ദർശിക്കുകയും അതിരുപതയുടെയും കേരള ലത്തീൻ സഭയുടെയും ആവശ്യങ്ങൾ തിരുസംഘമേധാവികളുടെ സമക്ഷം അവതരിപ്പിച്ചു. എല്ലാ ഭാഗത്തു നിന്നും സ്നേഹോദാരമായ സഹകരണം വാഗ്ദാനം ചെയ്യപ്പെട്ടു.

Ad Limina സന്ദർശവേളയിൽ പരിശുദ്ധ പിതാവ് ബെനഡിക്ട് 16-ാമൻ പാപ്പ എന്നോടും നമ്മുടെ അതിരുപതയോടും നാമെല്ലാവരോടും പ്രദർശിപ്പിച്ച ഊഷ്മളവും പൈതൃകവുമായ സ്നേഹവാത്സല്യങ്ങൾ കൃതജ്ഞതയോടെ നാം ഓർക്കണം. പ്രശ്നസങ്കീർണ്ണമായ ഈ കാലഘട്ടത്തിൽ സഭയെ ധീരമായും ദിശാബോധത്തോടെയും നയിക്കുവാൻ പരിശുദ്ധപിതാവിനെ സർവ്വശക്തനായ ദൈവം അനുഗ്രഹിക്കട്ടെയെന്ന് നമുക്ക് തീക്ഷ്ണമായി പ്രാർത്ഥിക്കാം.

റോമിലായിരുന്നപ്പോൾ അവിടെയുള്ള നമ്മുടെ വൈദികരും സന്യാസ്തരും വിവിധ മേഖലകളിൽ പ്രവർത്തിക്കുന്ന അല്പമായ സഹോദരങ്ങളും മലയാളി സമൂഹവും ചേർന്ന് നമ്മുടെ എല്ലാ മെത്രാന്മാർക്കും നൽകിയ വളരെ പ്രാധാന്യമുള്ള ഒരു സ്വീകരണ ചടങ്ങിൽ അദ്ധ്യക്ഷസ്ഥാനം വഹിച്ച് പങ്കുചേരുവാൻ എനിക്കവസരമുണ്ടായി.

റോമിലെ സന്ദർശനത്തിനുശേഷം മറ്റു യൂറോപ്യൻ രാജ്യങ്ങളായ ജർമ്മനി, ഓസ്ട്രിയ, സ്വിറ്റ്സർലണ്ട് എന്നിവിടങ്ങളിലും എനിക്കു പോകുവാൻ സാധിച്ചു. അവിടെ നമ്മുടെ അതിരുപതയ്ക്കുവേണ്ടി സേവനം അനുഷ്ഠിക്കുന്ന ബഹു. വൈദികരേയും സെമിനാരികളിൽ പഠന-പരിശീലനങ്ങളിൽ ഏർപ്പെട്ടിരിക്കുന്ന വൈദികാർത്ഥികളേയും അവരുടെ പ്രവർത്തനമേഖലകളിൽ ചെന്നു കാണാനും ആവശ്യമായ നിർദ്ദേശങ്ങൾ നൽകാനും ഈ അവസരം പ്രയോജനപ്പെട്ടു.

തുടർന്ന്, അമേരിക്കയിലെ നമ്മുടെ വൈദികരേയും സുഹൃത്തുക്കളെയും ഗുണകാംക്ഷികളെയും ഞാൻ സന്ദർശിക്കുകയുണ്ടായി. അവിടത്തെ ലത്തീൻ സമൂഹം ഷിക്കാഗോയിൽ സംഘടിപ്പിച്ച ഒരു

സ്വീകരണ പരിപാടിയിലും ഞാൻ സംബന്ധിച്ചു. ഇവിടെയെല്ലാം എനിക്കനുഭവപ്പെട്ടത് വിദേശങ്ങളിലെ ലത്തീൻ സമൂഹത്തിന് നമ്മോടുള്ള സ്നേഹവും ഐക്യദാർഢ്യവുമാണ്. അവരുടെയെല്ലാം ക്ഷേമാന്വേഷണങ്ങൾ നിങ്ങളെ അറിയിക്കുന്നു. അവർക്കുവേണ്ടി നമുക്ക് പ്രത്യേകം പ്രാർത്ഥിക്കാം.

എന്റെ അസാന്നിദ്ധ്യത്തിൽ അതിരുപതാഭരണം വളരെ ഭംഗിയായും കാര്യക്ഷമമായും നിർവ്വഹിച്ച വികാർ ജനറൽ മോൺ. അലക്സ് വടക്കുംതലയ്ക്കും അദ്ദേഹത്തോടു സഹകരിച്ച എല്ലാ വൈദികർക്കും അതിരുപതാ കുടുംബത്തിനും പ്രത്യേകം നന്ദി പറയുന്നു.

നമ്മുടെ അതിരുപതയിലെ വൈദികരുടെ വാർഷികധ്യാനം ഇന്നു വൈകിട്ട് ആരംഭിക്കുകയാണ്. രണ്ടു ബാച്ചുകളിലായി നടക്കുന്ന ഈ ധ്യാനം ജൂലൈ 29-ാം തീയതി സമാപിക്കും. നമ്മുടെ പ്രിയപ്പെട്ട വൈദികർക്കുവേണ്ടി സവിശേഷമാംവിധം പ്രാർത്ഥിക്കേണ്ട സന്ദർഭമാണിത്. ധ്യാനത്തിൽ സംബന്ധിക്കുന്ന എല്ലാ വൈദികരും പരിശുദ്ധാത്മാവിന്റെ വരദാനങ്ങൾകൊണ്ട് നിറയാൻ നമുക്കു ആത്മാർത്ഥമായി പ്രാർത്ഥിക്കാം.

എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ആശീർവദിക്കുന്നു.

എറണാകുളത്ത്, നമ്മുടെ അതിമെത്രാസനമന്ദിരത്തിൽ നിന്ന്,

✠ ഫ്രാൻസിസ് കല്ലറക്കൽ
വരാപ്പുഴ അതിരുപത മെത്രാപ്പോലീത്ത

N.B.: ഈ ഇടയലേഖനം 2011 ജൂലൈ 17-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.

ജസ്റ്റിസ് സൺഡേ

2011 ആഗസ്റ്റ് 21

ജസ്റ്റിസ് സൺഡേയോടനുബന്ധിച്ച് കെ.സി.ബി.സി.
ദലിത് കമ്മീഷൻ പുറപ്പെടുവിക്കുന്ന സർക്കുലർ

വന്ദ്യ വൈദികരേ, പ്രിയസന്യസ്തരേ, കർത്താവിൽ പ്രിയ സഹോദരീ സഹോദരന്മാരേ,

ഭാരത സഭ ഈ വർഷം ആഗസ്റ്റ് 21-ാം തീയതി നീതി ഞായറാ (ജസ്റ്റിസ് സൺഡേ) യി ആചരിക്കുകയാണ്. മതത്തിന്റെ പേരിൽ തുല്യാവകാശവും നീതിയും നിഷേധിക്കപ്പെട്ട ഭാരതത്തിലെ ദലിത് ക്രൈസ്തവർ നീതിക്കുവേണ്ടി പോരാടുന്ന സാഹചര്യത്തിലാണ് വീണ്ടും ഒരു നീതി ഞായർ കടന്നുവരുന്നത്. ഭാരതം സ്വാതന്ത്ര്യം പ്രാപിച്ചിട്ട് 64 വർഷം തികയുകയാണ്. സ്വതന്ത്രഭാരതത്തിൽ നീതി കിട്ടാത്ത ഒരു ജനവിഭാഗം ദലിത് ക്രൈസ്തവരല്ലാതെ മറ്റൊന്നുണ്ടാ വില്ലെന്ന് കഴിഞ്ഞ 64 വർഷങ്ങളായി നാം മനസ്സിലാക്കുന്നു. ജാതിയുടെയോ മതത്തിന്റെയോ പ്രദേശത്തിന്റെയോ പേരിൽ ഒരു പൗരനും വിവേചനം പാടില്ലായെന്ന് ഇൻഡ്യൻ ഭരണഘടന അനുശാസിക്കുന്നുണ്ട്. ഏതു പൗരനും ഇഷ്ടമുള്ള മതം സ്വീകരിക്കുന്നതിനും വിശ്വസിക്കുന്നതിനും മതാനുഷ്ഠാനമനുസരിച്ച് ജീവിക്കുന്നതിനും വിശ്വാസം പ്രഖ്യാപിക്കുന്നതിനും ഭരണഘടന അവകാശം നൽകുന്നു (Article 3:25 (1)). മതം മാറുന്നതുകൊണ്ട് ഒരു വ്യക്തിയുടെ സാമൂഹിക സാമ്പത്തിക വിദ്യാഭ്യാസ രാഷ്ട്രീയ സ്ഥിതിയിൽ മാറ്റം സംഭവിക്കണമെന്നില്ല. ഇത്തരം സാഹചര്യം നിലനിൽക്കേ ദലിത് ക്രൈസ്തവർ “ക്രിസ്തുമതം സ്വീകരിച്ചു” എന്ന ഒറ്റക്കാരണത്താൽ ഒരു ഇന്ത്യൻ പൗരന് ഭരണഘടനാപരമായി ന്യായമായി ലഭിക്കേണ്ട അവകാശങ്ങൾ നിഷേധിക്കുന്നത് കടുത്ത അനീതിയാണ്. മാത്രമല്ല, ഇത് ഭരണഘടനാ ലംഘനവും മനുഷ്യാവകാശ ലംഘനവുമാണ്. ഈ നീതി നിഷേധത്തിനെതിരെ ദലിത് ക്രൈസ്തവർ കഴിഞ്ഞ 64 വർഷമായി നിരന്തരമായ പോരാട്ടത്തിലാണ്.

നീതി നിഷേധിക്കപ്പെട്ട ദലിത്, ആദിവാസി, പിന്നാക്ക, ന്യൂനപക്ഷവിഭാഗങ്ങളുടെ വിമോചനത്തിനായി പ്രവർത്തിച്ചതിന്റെ പേരിൽ

നിരവധി വൈദികരും സന്യാസിനികളും അല്മായരും അതിദാരുണമായി പീഡിപ്പിക്കപ്പെടുകയും വധിക്കപ്പെടുകയും ചെയ്ത നിരവധി സംഭവങ്ങൾ ഈ അവസരത്തിൽ നാം ഓർക്കേണ്ടതാണ്. നീതിക്കുവേണ്ടി നടത്തുന്ന നിരലംബരായ ദലിത് ക്രൈസ്തവരുടെ പോരാട്ടത്തെ കേന്ദ്ര ഭരണകൂടത്തിലും സംസ്ഥാന നിയമസഭകളിലും മാറി മാറി വന്നിട്ടുള്ള അധികാരികൾ കണ്ടില്ലെന്നു നടിക്കുകയാണ്. കഴിഞ്ഞ പാർലമെന്റ് തിരഞ്ഞെടുപ്പിലും ഇക്കഴിഞ്ഞ കേരളാ നിയമസഭ തിരഞ്ഞെടുപ്പിലും ദലിത് ക്രൈസ്തവരെ സ്ഥാനാർത്ഥികളാക്കുന്നതിൽ ഇടതുപക്ഷവും വലതുപക്ഷവും ഒട്ടുംതന്നെ താല്പര്യം കാണിച്ചില്ല എന്നത് വേദനിപ്പിക്കുന്ന യാഥാർത്ഥ്യമാണ്.

2004-ൽ ഫ്രാങ്കിളിൻ സീസർ സുപ്രീം കോടതിയിലെത്തിച്ച കേസിൽ പതിനായിരത്തിലധികം പേജുകൾ വരുന്ന തെളിവുകൾവഴി ദലിത് ക്രൈസ്തവർ സാമൂഹിക-സാമ്പത്തിക പിന്നോക്കാവസ്ഥയിലാണെന്ന് സമർത്ഥിച്ചു. പട്ടികജാതിക്കാരുടെ ആനുകൂല്യങ്ങൾ സംബന്ധിച്ച ഉത്തരവിന്റെ മൂന്നാം ഖണ്ഡികയുടെ ഭരണഘടനാപരമായ സാധുത ചോദ്യം ചെയ്യപ്പെട്ടു. ദലിത് ക്രൈസ്തവർക്ക് ആനുകൂല്യം നിഷേധിക്കുന്നത് നിയമപരമായി ശരിയാണോയെന്ന് വിശദമായി പഠിച്ച് റിപ്പോർട്ട് സമർപ്പിക്കാനായി നിയമിക്കപ്പെട്ട ജസ്റ്റിസ് രംഗനാഥ മിശ്ര കമ്മീഷൻ പട്ടികജാതി സംവരണത്തിന് മതവിശ്വാസം തടസ്സമാകാൻ പാടില്ലായെന്ന് ശുപാർശ ചെയ്തു. പക്ഷേ ഇത് നടപ്പിലാക്കാനുള്ള ഇച്ഛാശക്തി സർക്കാരിന് ഇല്ലാതെ പോയി. ദലിത് ക്രൈസ്തവരുടെ സംവരണ പ്രശ്നം ആനുകൂല്യങ്ങൾക്കുവേണ്ടി മാത്രമുള്ളതല്ല, മറിച്ച് ഒരു ഇന്ത്യൻ പൗരന് ലഭിക്കേണ്ട ന്യായമായ അവകാശങ്ങൾ നേടിയെടുക്കുന്നതിനു വേണ്ടിയുള്ളതുമാണ്.

956-ൽ സിക്കുമത വിശ്വാസികളായ ദലിതരെയും 1990-ൽ ബുദ്ധമത വിശ്വാസികളായ ദലിതരെയും ഭരണഘടനാ ഭേദഗതിയിലൂടെ പട്ടികജാതി ലിസ്റ്റിൽ ഉൾപ്പെടുത്തി. ക്രിസ്തുമത വിശ്വാസികളായ ദലിതരെ ഇനിയും പട്ടികജാതി ലിസ്റ്റിൽ ഉൾപ്പെടുത്താൻ സർക്കാർ കാണിക്കുന്ന വിമുഖത നീതിബോധമുള്ളവർക്ക് മനസ്സിലാക്കാൻ ബുദ്ധിമുട്ടുണ്ട്. ദലിത് ക്രൈസ്തവരെ പട്ടികജാതി ലിസ്റ്റിൽ ഉൾപ്പെടുത്തുന്നതിനായി സുപ്രീം കോടതിയിൽ നിലവിലുള്ള കേസ് സർക്കാർ വരുത്തുന്ന കാലതാമസത്തിലൂടെ അനന്തമായി നീട്ടിക്കൊണ്ടുപോകുകയും കൃത്യതയില്ലാത്ത തീരുമാനങ്ങൾ അറിയിച്ച് കോടതിയെപ്പോലും കബ

ളിപ്പിക്കുകയും ചെയ്യുകയാണ്. കഴിഞ്ഞ വർഷങ്ങളിലെല്ലാം പാർലമെന്റിനു മുന്നിൽ റിലേ ഉപവാസ സമരങ്ങൾ നടത്തിയും നിവേദനം കൊടുത്തും ദലിത് ക്രൈസ്തവ സംവരണം നാം കേന്ദ്രഗവൺമെന്റിന്റെ ശ്രദ്ധയിൽപ്പെടുത്തിക്കൊണ്ടിരിക്കുകയാണ്. എന്നാൽ ഇത്രയൊക്കെയായിട്ടും സർക്കാരിന്റെ ഭാഗത്തുനിന്നും അനുകൂലമായ പ്രതികരണമുണ്ടായിട്ടില്ലെന്നത് അതീവ ഗൗരവത്തോടെ കാണണം.

ദലിത് ക്രൈസ്തവരോടും നീതി നിഷേധിക്കപ്പെട്ട എല്ലാ വിഭാഗങ്ങളോടുമുള്ള ഐക്യദാർഡ്യം പ്രഖ്യാപിക്കുന്നതിനാണ് ജസ്റ്റിസ് സൺഡേ (നീതി ഞായർ) നാം ആചരിക്കുന്നത്. 1986-ൽ ഗോവയിൽ കൂടിയ ഭാരത മെത്രാൻ സമിതിയാണ് ഈ തീരുമാനമെടുത്തത്. ഈ വർഷം ജസ്റ്റിസ് സൺഡേയുടെ രജതജൂബിലി വർഷവുമാണ്. ഇതിന്റെ ഭാഗമായി സംസ്ഥാനതലത്തിൽ നടത്തപ്പെടുന്ന ആഘോഷങ്ങളെക്കുറിച്ചും കലാസാഹിത്യമത്സരങ്ങളെക്കുറിച്ചും ഒരോ രൂപതയിലെയും ഡയറക്ടർ നിങ്ങളെ യഥാസമയം അറിയിക്കുന്നതായിരിക്കും. ദലിത് ക്രൈസ്തവ സഹോദരങ്ങളുടെ സർവതോമുഖമായ പുരോഗതിക്കായി കേരളത്തിലെ കത്തോലിക്കാ മെത്രാൻ സമിതിയുടെ അംഗീകാരത്തോടെയുള്ള ദലിത് കത്തോലിക്കാ മഹാസഭയുടെ പ്രവർത്തനങ്ങൾ കൂടുതൽ കാര്യക്ഷമമാക്കുന്നതിന് ഏവരും സഹകരിക്കണമെന്ന് ഞങ്ങൾ അഭ്യർത്ഥിക്കുന്നു. വിജയപുരം രൂപതയുടെ നാഗമ്പടത്തുള്ള (കോട്ടയം റെയിൽവേ സ്റ്റേഷൻ എതിർവശം) കെട്ടിടം ഡി.സി.എം.എസ്. സംസ്ഥാന കമ്മിറ്റിയുടെ ആഫീസായി 2011 മെയ് 10-ാം തീയതി മുതൽ പ്രവർത്തനം ആരംഭിച്ച കാര്യം ഏവരെയും അറിയിക്കാൻ സന്തോഷമുണ്ട്. ഇതിനുള്ള എല്ലാ സൗകര്യങ്ങളും ചെയ്തു തന്ന അഭിവന്ദ്യ സെബാസ്റ്റ്യൻ തെക്കത്തച്ചേരിൽ പിതാവിനു ഹൃദയപൂർവ്വം നന്ദി. നല്ല സമരിയാക്കാരുടെ മാതൃക സ്വീകരിച്ചുകൊണ്ട് ക്രൈസ്തവ സ്നേഹത്തോടെ ഏവരും ദലിത് ക്രൈസ്തവരുടെ നീതിക്കുവേണ്ടിയുള്ള പോരാട്ടത്തിൽ പങ്കുചേരാൻ ഞങ്ങൾ ആഹ്വാനം ചെയ്യുന്നു. ദലിത് ക്രൈസ്തവരോടു പക്ഷംചേരുന്നതിലൂടെ നാം ചെയ്യുന്ന ഏതു പ്രവൃത്തിയും മാനുഷികാന്തസ്സ് പുനഃസ്ഥാപിക്കുന്നതിനുള്ള പ്രയത്നങ്ങളായി വേണം കണക്കാക്കാൻ. “ഞാൻ വന്നിരിക്കുന്നത് ജീവൻ നൽകുവാനും അത് സമൃദ്ധമായി നൽകുവാനുമാണ്” (യോഹ 10,10). യേശുനാമന്റെ ഈ വാക്കുകൾ ജസ്റ്റിസ് സൺഡേ ദിനത്തിൽ നമുക്ക് ഏവർക്കും അനുഗ്രഹവും പ്രത്യാശയും നൽകട്ടെ.

ജസ്റ്റിസ് സൺഡേ ദിനമായി ആചരിക്കുന്ന ആഗസ്റ്റ് 21-ാം തീയതി വിശുദ്ധ കുർബാന മദ്ധ്യേ നൽകുന്ന സംഭാവന ഉദാരപൂർവ്വമായിരിക്കാൻ ശ്രദ്ധിക്കുമല്ലോ. ഇപ്രകാരം സ്വരൂപിക്കുന്ന തുക നമ്മുടെ ദലിത് സഹോദരങ്ങളുടെ സമഗ്രമായ ഉന്നമനത്തിനുവേണ്ടി മാത്രമാണ് വിനിയോഗിക്കപ്പെടുന്നത്. അതിലൂടെ ഇപ്പോൾ പലതരത്തിലും പിന്നാക്കം നിൽക്കുന്ന ദലിത് ക്രൈസ്തവരെ സമൂഹത്തിന്റെ മുഖ്യധാരയിലേക്കെത്തിക്കാൻ പരിശ്രമിക്കാം.

നീതിക്കുവേണ്ടിയുള്ള നമ്മുടെ പ്രവർത്തനങ്ങളെ കാര്യബദ്ധമായ ദൈവം സർവവിധ നന്മകളും നൽകി അനുഗ്രഹിക്കട്ടെയെന്ന് പ്രാർത്ഥിച്ചുകൊണ്ട് പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെല്ലാവരെയും ആശീർവദിക്കുന്നു.

ബിഷപ്പ് സെൽവിസ്റ്റർ പൊന്നുമുത്തൻ
ചെയർമാൻ, കെ.സി.ബി.സി SC/ST/BC കമ്മീഷൻ

ബിഷപ്പ് മാർ ജോസഫ് കല്ലറങ്ങാട്ട്,
ബിഷപ്പ് ഫിലിപ്പോസ് മാർ സ്റ്റേഫാനോസ്
വൈസ് ചെയർമാൻ, കെ.സി.ബി.സി SC/ST/BC കമ്മീഷൻ

N.B.: ഈ സർക്കുലർ 2011 ആഗസ്റ്റ് 21-ാം തീയതി ഞായറാഴ്ച ദിവ്യബലി മദ്ധ്യേ വായിക്കുകയോ, ഇതിലെ ആശയങ്ങൾ പങ്കുവയ്ക്കുകയോ ചെയ്യാവുന്നതാണ്.